

బ్రతుకు పాఠం

బ్రుండి గూటిని పట్టుకుని, ఒకకాలు చిన్న బల్లమీద పెట్టి, రెండో కాలు ఎత్తవోతున్న కిరిటీకి - వెనగ్గతల్లి ఎక్కిళ్లు వినిపించేసరికి - ఆ పని చెయ్యడానికి వల్లకాలేదు. బల్లమీంచి కాలుదించి, ముక్కుమీదుగా కొంచెం క్రిందకిజారిన కళ్ళజోడుని పైకి కుడిచేతి మధ్యవ్రేలితో తోస్తూ, అతి నెమ్మదిగా యాంత్రికంగా వెనక్కి తిరిగాడు.

కళ్ల యెదురుగా ముగ్గిపోయిన తల్లి, తండ్రి గాజుగోళ్ళిల్లాంటి ఆ ఎఱ్ఱజీరలకళ్లలో ఆర్ద్రత, వాత్సల్యం, టాడ, యింకా భాషకంపని యెన్నో భావాలు, వారివెనగ్గ అరుగుమీక - స్తంభానికి ఆనుకుని, వయస్సు వచ్చినా దరిద్రం వలన పెళ్లికాని అక్కయ్య, ఆమెప్రక్కగా చెల్లాయి, తమ్ముడు, ఆ ముగ్గురి మొహాల్లోనూ ఒకేరకం దిగులు.

గుండెల్లోంచి దుఃఖం పుబికి, పురికివస్తూన్నా పేదవులు బిగబట్టి, ధైర్యంగానే పున్నట్లు నటిస్తున్నాడు తండ్రి. కర్రపట్టుకున్న చెయ్యి - ఆయన మనోభావాలకు ప్రతీకగా కర్రతో నహా వణకుతూండగా రెండో చెయ్యి దానిమీదవేసి, కదలకుండా నొక్కిపట్టాడు ఆయన.

మూతిమీదుగా పైటకొంగు కప్పిపెట్టి, కన్నీళ్లతోంచి తననే నూస్తోంది తల్లి.

నెమ్మదిగా ఎడమవైపుకు తలతిరిప్పాడు కిరీటి. వీధి అశేషజనం ఆక్కడ నిలబడివున్నారు. అందరిమొహాల్లోనూ ఏదోవిచారం. అమూల్యమైన వస్తువేదో తమనుంచిదూరమయి పోతోందనే భాద. ప్రతిపిల్లవాడి మీద ప్రత్యేక శ్రద్ధతీసుకుని కిరీటిలా పాతాలు చెప్పే ప్రైవేటుమాస్టారు యింకొకరులేరు ఆ వూళ్లో. అతని శిక్షణలో తమపిల్లలు ఎంతో గొప్ప వాళ్లవుతారని ఆశపడుతూ వచ్చారు ఆజనం. కాని ఇకనుంచి ఎలాగ?!

—నెమ్మదిగా తల్లిదండ్రుల దగ్గరికినడిచాడు కిరీటి. ఇద్దరూ అతన్ని దగ్గరగా తీసుకుని, తలనిమిరారు.

“జాగర్త నాయనా! ఎన్నడూ యీ వూలై నాదాటివెళ్లనివాడివి. అంత మహానగరంలో ఎలా మసలుకుంటావో.....” అంటూ ప్రొద్దున్నించి చెప్పకొస్తున్న దాన్నే మళ్ళీ చెప్పబోయిన తల్లిగొంతు జీరవోయి, పూడుకు పోయింది.

“ఉద్యోగం వచ్చి నువ్వు వెళ్తుంటే ఎంత ఆనందంగావుందో, ఎప్పుడూ నిస్సువిడిచివుండని మేము ఇకనుంచి నీకు దూరంగా వుండాలంటే అంత భాద గానూవుందిరా నాయనా! జాగర్త - ఆ మహానగరంలో కార్లు, బస్సులూ చాలా రద్దీగావుంటుంది రోడ్డు దాటేటప్పుడూ అదీ బహు జాగర్త బాబూ. ప్రతి విషయానికీ రాజారావు సలహా తీసుకుంటూండు” అన్నాడు తండ్రి. బహుశా ఈ విషయం ప్రొద్దున్నించి ఏ వందసార్లో చెప్పివుంటాడాయన.

“వెళ్లగానే వెంటనే ముందు వుత్తరం రాసిపడెయ్యరా తమ్ముడూ” అంది అక్కయ్య నెమ్మదిగా. నోటితో ఏం చెప్పాలో తెలియని తమ్ముడూ, చెల్లాయి తమ మనో భావాల్ని కళ్ల భాషలో అతనికి అందించారు.

అన్నిటికీ తలవూపి, తల్లి దండ్రులకు మరోమారు పాదాభివందనంచేసి, అప్ప చెల్లెళ్ల కేసి, తమ్ముడికేసి, ఊరి జనం కేసి ప్రేమగా చూసి, బరువు హృదయంతో బంది యెక్కాడు కిరీటి.

బ్రతుకు పాఠం

బండి తనని ఊరి నుంచి దూరంగా లాక్కుపోతూండగా - అయిన జాళ్లు, ఊరి వాళ్లు దూరమయి పోతూండగా - అతని కనుకొలకుల్లో నిలిచిన నీటి బొట్లు యిక ఆగలేక కళ్లజోడు క్రిందుగా - జరజరా జారి, మండుతూన్న గుండెమీద పడి, మంట కొంతచల్లార్చాయి; అదురుతూన్న క్రింది పెదబిని మునిపంట నొక్కిపట్టి, కళ్లుమూసుకుని వెనక్కి జార్ల పడ్డాడు కిరిటి.

....

ఆ ఊరునుంచి బదిలీఅయి వెళ్లిపోతూ ప్రమీల తండ్రి; “కిరీటికి హైద్రాబాదులో వుద్యోగం వేయించగలను” అన్నప్పుడు - ఆనందం వెల్లి విరిసింది కిరీటి ఇంట్లో. కానీ.... కానీ.... ఎప్పుడూ ఆ ఊరే దాటివెళ్లని కిరీటి వుండడం ఎక్కడ? అసలు తనలాంటి పల్లెటూరివాడు మనుగడ సాగించడం సాధ్యమా? ఆ యింట్లో అది తర్జన భర్జన జరుగుతోంది.

కిరీటి తల్లిదండ్రులతో చర్చిస్తున్న హైద్రాబాదు ఉద్యోగం విషయం ప్రక్రింటివాళ్ల చెవినపడింది. రెండు నిమిషాల్లో ప్రక్రింటా విడ, ఆవిడ తమ్ముడు రాజారావు యీ యింటి గుమ్మం ముందు ప్రత్యక్షమయ్యారు.

రాజారావు హైద్రాబాదులోనే ఉద్యోగం చేస్తున్నాడు. కిరీటి తన రూములోనే వుండొచ్చుననీ, అతనికి అన్ని విషయాల్లోనూ తను సాయ పడతాననీ, రూము అద్దె, బోజనం మొత్తం అన్నీకలుపుకుని నూటవీభయి రూపాయల్లో సర్దుబాటు ఆయ్యేలా తను చూస్తాననీ చెప్పాడు రాజారావు. మొదటి నెల ఖర్చు తను సర్దుతాననీ, జీతం తీసుకున్నాక బాకీ తీర్చొచ్చనీ కూడా చెప్పాడు.

“నిజంగా నువ్వూమాపాలిటి దెవుడివిబాబూ. నీరుణంయీజన్మలో మర్చిపోలేం” అన్నాడు కిరీటితండ్రి.

“దీంట్లో పెద్దసహాయం ఏవుందండీ? ఒక మనీషికి మరొమనిషి

సాయం ఎప్పుడూ అవసరమే. నేను చేస్తున్న పుహోవకారవే(వీ లేదు" అన్నాడు రాజారావు సిగ్గుపడుతూ.

పొట్టిజుట్టూ, సోతాబుడ్డి కళ్లద్దాలూ, చిన్న కళ్లూ, చెవుల పోగులూ లాల్చీ, పైజామా, వెర్రి తెలుపు మనిషి - కిరీటిని చూస్తే రాజారావుకి అదోవిధమైన అభిమానం, కొండంతజాలి.

....

రైలు హైద్రాబాదు చేరిపోయి పెట్టి అంతా ఖాళీ అయిపోతున్నా కిరీటి మాత్రం కదలకుండా అలానే కిటికీ లోంచి బయటకు చూస్తూ కూర్చుండి పోయాడు. గుండెలకు హత్తుకున్న బట్టల సంచీ నలిగి పోతోంది. చాలా బెదురుగానూ, భయంకరమైన బెంగ గానూ ఉంది. అన్ని పెట్టిలూ వెతుక్కుంటూ వస్తున్న రాజారావు కిరీటిని చూస్తూనే ఎగిరి గంతేసి, సాదరంగా పలకరించి, తన రూముకి తీసుకు వెళ్లాడు. దారి పొడవునా కనబడ్డ ముఖ్యమైన ప్రదేశాలన్నీ వివరంగా చెప్పాడు. విశాల మైన రోడ్లు, బస్సుల మీద బస్సులు, భవంతులూ, అన్నీ చూస్తూంటే కిరీటికి ఎంతో ఆశ్చర్యంగానూ, భయంగానూవుంది.

స్నానం, భోజనం అన్నీ కిరీటికి సక్రమంగా జరిగేలా చూసి, విశ్రాంతి తీసుకోమని పక్క పరిచాడు రాజారావు.

ఎంత బడలికగా వున్నా - యింటి నుంచి దూరమయి పోయిన బెంగతో నిద్ర పట్టింది కాదు కిరీటికి. కను కొలకుల్లో మళ్లీ నీళ్లూరాయి. రాజారావు అతని పక్కనే కూర్చుని, తలనిమురుతూ, ధైర్యం చెప్పాడు. అలవాటు పడితే నగర జీవితం చాలా సరదాగా వుంటుందని, అసలు వదల బుద్ధెయ్యదని సచ్చ చెప్పాడు.

-మర్నాడు కిరీటిని తీసుకెళ్లి ఉద్యోగంలో చేర్పించాడు రాజారావు - మళ్లీ సాయంత్రం ఆఫీసు నుంచి యింటికి తనతో కూడా తీసుకు వచ్చాడు. రానూ పోసూ డబుల్ డెక్కర్ ఎక్కి, నగరశోభని చూసిన

కిరీటి అదోరకమైన ఆనందానికి గురై, క్రమేపీ బాధ, భయం మరచి పోయి, ఆ రోజు సుఖంగానే నిద్ర పోయేడు.

త్రప్తిగా నిట్టూర్చి, రాజారావు కూడా నిద్రలోకి జారి పోయాడు.

....

“పరమ పూజ్యనీయులు అమ్మా నాన్నలకి,
నమస్సుమాలు.

ప్రతి ఉత్తరంలోనూ నాకు యిక్కడ వచ్చిన లోకేమీ లేదని వ్రాస్తున్నా నా ఆరోగ్యం విషయంలో అంతగా మీరు ఆదుర్దా పడుతున్నందుకు నేనెంతో బాధ పడుతున్నాను. ఏవిషయంలోనూ నాకు యిక్కడ వచ్చిన లోకేమీ లేదు

రాజారావు నిజంగా మన పాలిటదేవుడే. అనుక్షణం అతనికి నా యోగక్షేమాల్ని గురించిన ఆలోచనే. నాభోజనం, నాపడక, నాస్నానం ఒకటేమిటి అన్నీ చక్కగా జరిగేలాచూసే అతనిదగ్గర నిజంగా నాకెంతో సిగ్గుగావుంటోంది. మర్యాదలు వద్దని ఎంత చెప్పినా ఒప్పుకోడు. మీరు వమ్ముతారో వమ్మరో - నోరువిప్పడం చేతకాని వాణ్ణి మీరు, అందరూ అంటారుకదా. కానీ యిప్పుడు రాజారావు సాంగత్యంతో ధైర్యం వస్తోంది. ఎవరితోనైనా వీలయినంత ధైర్యంగా మాట్లాడెయ్య గలుగుతున్నాను. అతను తెస్తున్న పుస్తకాల ద్వారా ప్రపంచ జ్ఞానం బాగా కలుగుతోంది.

రేపుజీతం యిస్తారు గడిచిన నెలకి రాజారావు సర్దిన సూటవీబై అతనికిచ్చేసి, వచ్చేనెలఖర్చుకి వుంచుకుని, మిగిలినది మీకుపంపిస్తాను. ఈసారికి మీకు అతితక్కువే పంపగలుగు తున్నందుకు విచారిస్తున్నాను. వచ్చేనెలనుంచి బాకీవుండదు కాబట్టి ఎక్కువ పంపగలుగుతాను.

భగవంతుడి దయవల్ల మన కోర్కెలన్నీ నెరవేరుతాయి. ఈ ఊరొచ్చిన మన కఠణం గారబ్బాయి నన్ను కలిసాడు. అతన్నో డబ్బు పంపిస్తాను.

అక్కయ్యకు నమస్కారాలు. కిట్టాకి, రాధకి శుభాశీస్సులు. వాళ్ళిద్దరూ క్రొత్త స్కూలు బ్యాగుకోసం ఎదురు చూస్తూంటారు అనుకుంటా.

మరోమారు మీ పాదపద్మాలకు నమస్సుమాలా సమర్పించుకుంటూ -

మీ
కిరీటి.

ఉత్తరం పూర్తి చేసి, జీతం రాబోయే 'రేపు'ని తలుచుకుంటూ, ఆనందంతో గబగబా రోడ్డు దాటబోయిన కిరీటి- మీదకువచ్చిన ఆటోని చూసుకోలేదు. డ్రైవరు నేర్పుగా తప్పించగలిగాడు కానీ అది కిరీటిని రాసుకుని దూసుకుపోయింది. రోడ్డువారగా తూలిపడ్డాడు కిరీటి, దెబ్బల యితే తగల్లేదు గానీ, కళ్ళజోడు ఒకద్దం పూర్తిగా పగిలిపోయింది. కళ్ళ నీళ్ళ పర్యంతం అయింది కిరీటికి. ఒక అద్దం లేకపోతే ఒక కన్నులేనట్లే అతనికి, 'రేపుజీతం రాగానే వేయించెయ్యాలి' అనుకున్నాడు. జాగ్రత్తగా రూముకి చేరుకున్నాడు.

సంగతి తెలుసుకున్న రాజారావు చాలా బాధపడ్డాడు. కిరీటి ఎంత వద్దన్నా వినిపించుకోకుండా కళ్ళజోడు పట్టుకెళ్ళి, అద్దం వేయించుకొచ్చాడు రాజారావు.

రాజారావుకి తన మీదగల అభిమానానికి తన్నయ్యడై, గుండెల మీదచెయ్యి వేసుకుని, హాయిగా నిద్ర పోయేడు కిరీటి.

.....

స్టాంపు మీద సంతకం పెట్ట బోతూన్న కిరీటికి ఒక్కసారిగా తల్లి దండ్రులూ, ప్రమీల తండ్రి ప్రసాదరావు గారూ, రాజారావు స్మృతి పథంలో మెదిలారు. అందరికీ మనసారా వందనలు అర్పించుకున్నాడు లోలోనే. అతని ఆనందానికి ఆవధులు లేవు.

మొదటి జీతం. 'తన' సంపాదన. తను కష్టపడి చదువుకున్న

బ్రతుకు పాతం

డానికీ, కష్టాలుపడి తల్లిదండ్రులు చదివించిన దానికీ ప్రతిఫలం నోటినుండి అందుతోంది.

ప్రసాదరావుగారి సహృదయపు కానుక.

రాజారావు అదరిస్తూ అందిస్తూన్న అమృతహస్తం:

డబ్బు అందుకుని, కళ్లు చెమ్మగిల్ల తూండగా లెళ్ళ పెట్టుకున్నాడు. కిరీటి, నాలుగువందలు. ఆనందంతో వుక్కిరి బిక్కిరి అయ్యాడు. మళ్ళీ లెళ్ళ పెట్టుకున్నాడు - నాలుగువందలు. మళ్ళీ మళ్ళీ లెళ్ళ ఒక వందనోటు, రెండు ఏభయి రూపాయల నోట్లు, ఇరవై పదిరూపాయల నోట్లు. జీవితంలో మొట్ట మొదట సారిగా వంద రూపాయల నోటుని తన చేతుల్లో తాకుతున్నాడు. ఒక చీటీ మీద ఆ నోట్ల నెంబర్లన్నీ వ్రాస్తు కున్నాడు. ఆ చీటీ జీవితాంతం దాచుకోవాలనుకున్నాడు. ఆ నెంబర్లు పదిసార్లు చదువు కున్నాడు. ఒక్కసారి సంతృప్తిగా గుండెలనిండా గాలి పీల్చుకుని, డబ్బు ఒక కవర్లో పెట్టి, పైజామా జేబులో బాగా లోపలకి అడ్డంగా దోపి, ఆఫీసు నుంచి బయటపడ్డాడు.

రోడ్దంతా రోజూ కంటే బాగా రద్దీగా కనిపించింది అతని కంటికి. రోడ్డుమీద జనంలో సగం మందికి పైగా దొంగ వెధవలుగానూ, డబ్బు కొట్టెయ్యడానికి ఛాన్స్ ఎలా దొరుకుతుందా అన్నట్లుగా తన వైపే చూస్తున్నట్లుగానూ అనిపిస్తోంది. అతనికి.

ఈ రోజు బస్సులో వెళ్లకూడదు. దొంగలుంటారు. కొంచెం కష్టమయినా నడిచే పోవడం మంచిది. అనుకుని, డబ్బుని గుప్పిట్లో బిగపట్టి జేబులోనే చెయ్యి అలాగేవుంచి, ఎవ్వరూ తనని వెంబడించలేదని నిర్ధారణ చేసుకుని, రూముకి బయలు దేరాడు కిరీటి.

వీధోతేలియని ఆత్మధైర్యం అతన్ని నిటారుగా నిలబెట్టుతోంది. మగతనం తలెత్తి, గుండె బలాన్ని అధికం చేస్తోంది.

దీనిని కిరీటి కూముడి చేతనరికి రాజారావు పక్కంటి ఆయనతో అరుగు మీద కూర్చుని, దీక్షగా చదరంగం ఆడుతున్నాడు. ఆసమయంలో అతన్ని కడవడం ఎందుకని, బట్టలు మార్చుకుని బాతురూంలోకి స్నానానికి వెళ్లాడు కిరీటి.

కిరీటి స్నానం ముగించుకుని వచ్చేసరికి ఆట అయిపోయినట్లుంది. పక్కంటి ఆయన వెళ్ళి పోయాడు. రాజారావు చాపమీద కళ్ళు మూసుకుని వెళ్ళి కిలాపడుకొని వున్నాడు.

“ఎవరు గెలిచారు?” అన్నాడు కిరీటివలకరింపుగా— అలమార్తోంది కళ్ళజోడు తీసి పెట్టుకుంటూ.

“సాధారణంగా గెలుపు నాదే వుంటుంది. నా ఎత్తులకు తోడుగు లేదు” అన్నాడు రాజారావు తమాషాగా నవ్వుతూ.

కిరీటి కూడా నవ్వి, పైజామా అందుకున్నాడు—రాజారావు బాకి తీర్చేద్దామని. పైజామా జేబులో చెయ్యి పెడుతూనే గతుక్కు మన్నాడు. గబగబా జేబంతా వెతికాడు. రెండో జేబుకూడా వెతికాడు గబగబా— తలమీద ఏదో బరువైన సాధనంతో మోదినట్లయ్యింది. లాల్పీజేబులు కూడా వెతుకు తూండగా రాజారావు అన్నాడు, “కళ్ళు తెరవకుండానే— “ఈ రోజు ష్టితం యిచ్చారనుకుంటాను” అని,

“ఆ అవును—మీరేవైనా చూశారా?” అని గబుక్కున అనేసి, నాలిక్కరుచుకున్నాడు, కిరీటి నొచ్చుకుంటూ.

కిరీటి ముఖంలోకి చటుక్కున చూసి, “ఏవీటి?” అన్నాడు రాజారావు. చిరుకోపం చిందులాడింది ఆ గొంతులో.

“క్షమించండి. పొరబాటున అనేశాను. మరేంలేదు. ఈ రోజు ష్టితం యిచ్చారు కవరులోపెట్టి, పైజామా జేబులో పెట్టాను. ఆ... అది... కనిపించడం... లేదు...”—ఇంకోసారి అన్నిజేబులూ గబగబా వెతుకుతూ, కంగారుపడుతూ, గాభరాగా అన్నాడు కిరీటి. మాట్లాడుతూంటే గొంతు వణుకుతోంది. గుండెల్లోంచి దుఃఖం తన్నుకొచ్చింది.

చాపమీద నుంచి ఒళ్ళు ఉదుటునలేచి, “అలాగా?!! కంగారు పడకుండా నెమ్మదిగా సరిగా చూడండి. ఎక్కడికి పోదు. ఒకవేళ బస్సులో ఎవరైనా కొట్టేశారేమో!.... మీరీరోజు ఆలస్యంగా వచ్చారు. పైగా ఆనందంగా కనిపిస్తున్నారు. దాన్నిబట్టి జీతం యిచ్చివుంటారని అనుకున్నానన్నమాట” అన్నాడు రాజారావు తనుకూడా కిరీటి బట్టలు వెతుకుతూ, సానుభూతిగా.

ఆప్రయత్నంగా బట్టల్ని వదిలేసి, క్రింద కుప్పలా కూలబడి పోయాడు కిరీటి. చెంపల మీదుగా కన్నీరు జారుతోంది. ఆపుకోలేక జావురుమన్నాడు.

“ఛఛఛ! ఈమాత్రానికే ఇంత ఇద్దై పోతే ఎలా? నేనున్నానుగా! ఈ నెలకూడా సర్దేస్తాను—వచ్చేనెల చూసుకుందాం. మీరు మరేమీ బాధ పడకండి. ధైర్యంగా వుండండి” అన్నాడు రాజారావు. కిరీటి ప్రక్కనే కూర్చుని, అతని తలమీద చెయ్యివేసి, జుట్టులోకి వేళ్ళు పోనిచ్చి నిమురుతూ.

“.... కనీసం.... వందరూపాయలైనా ఈనెలకి ఇంటికి పంపించాలి అనుకున్నాను. ఈనెలతో మీబాకీ తీరిపోతే, వచ్చేనెలనుంచి మా వాళ్లకి అవసరమయినంత పంపించవచ్చు వనుకున్నాను. కాని.... ఇలా.... ఎలా....” గొంతు పూడుకుపోయింది.

“మీరేం అధైర్య పడకండి. నాకూ ఈవాళే జీతం ఇచ్చారు. మీ ఇంటికి మీరుపంపిద్దామనుకున్న డబ్బుకూడా నేను సర్దుతాను. ఏం?.... ధైర్యంగా ఉండండి మరీ.... ఇదుగో ఈ వంద రూపాయలు తీసుకోండి.... రేపేగా అతను వెళ్లేదీ....” అన్నాడు రాజారావు వంద రూపాయల నోటుని కిరీటి చేతుల్లో కుక్కుతూ.

మోకాళ్ల మధ్య మొహం దాచుకుని ఏడుస్తున్నాడు కిరీటి.

“ఇంక ఊరుకోండి మరీ. నాదగ్గర డబ్బు తీసుకోవడానికి మీ

రేం మొహమాట పడబ్బక్కరేదు. అంతగా అయితే మీ దగ్గర వడ్డీకూడా తీసుకుంటాను. సరా?"

—లోపల ఏదో అనుమానం పీకుతూండగా అప్రయత్నంగానే నోటు విప్పి, నెమ్మదిగా నెంబరు వైపు దృష్టిసారింపాడు కిరీటి.

కళ్లు మసకలు కమ్మాయి. తన కళ్లని తనే నమ్మలేకపోయాడు. అదే నెంబరు. అవును. ఆ నెంబరు యింతసేపూ తననోట్లో నానుతున్నదే. జేబులోంచి చీటీ తీసి చూద్దామనుకుని, మళ్లీ మానుకున్నాడు. కాని నిస్సంశయంగా అదే నెంబరు. అయితే ఈ పని చేసింది....!!!

అతని జీవితంలో ఎన్నడూ అంత ఆశ్చర్యాన్ని ఎరుగడు.

తనొక మాయా వలయంలో చిక్కుకున్నట్లు, తనట్టు భయంకర విషసర్పాలు తిరుగాడు తున్నట్లు భయంకలిగింది అతనికి.

అప్రయత్నంగానే వంద నోటుని రాజారావుకి అందించి, లేచి, గబగబా బట్టలు మార్చుకుని, మిగిలిన ఒకజత, తువ్వాయి, లుంగీ, దుప్పటి చేతిసంచీలో ఈక్కుకుని, పుస్తకాల కట్ట చేత్తోపట్టుకొని, కన్నీరు ఏకధారగా కారుతూ వుండగా రాజారావు వైపు తిరిగి, చేతులు ఎత్తి నమస్కరించి, "వస్తానండి" అన్నాడు కిరీటి.

"ఎ.... యొక్కడికీ?" అన్నాడు రాజారావు అదిరిపడి, తడబడుతూ.

"బ్రితకడానికి- కాదు- బ్రితకనేర్వడానికి" నొక్కపలుకుతూ అన్నాడు కిరీటి పైకిచూస్తూ.

"ఊ.... ఊ.... నామాట విని స్థిమితపడండి.... పైగా యిప్పుడెలా వెళ్తారు?.... చీకటిపడుతోంది" అన్నాడు 'రాజారావు' తలెత్తి కిరీటి కళ్లలోకి మాత్రం సూటిగా చూడలేక పోతున్నాడు అతను. కళ్లజోడు వెనకనున్న ఆ అమాయకపు కళ్లలోంచి వెలుపడుతూన్న ప్రచండకాంతి తనని భస్మం చేస్తుందని భయం.

“హూం! చీకటి!!.... గుండె ధైర్యంలేనివాడికి వెలుతురు కూడా చీకటేనని, ఆత్మధైర్యంతో నిలబడితే కటికచీకటిలోకూడా కాంతిశీరణం కనిపిస్తుందనీ తెలుసుకున్నానండీ. మనిషి బత్రకనోర్వాలి మేష్టారూ! తన కాళ్లమీద నిలబడగలిగాలి. లేకపోతే యీ ప్రపంచం బ్రతకనివ్వదు. మంచిగా పోయినవాడు మసీఅయిపోతాడు. మోసగాళ్లదే యీ ప్రపంచం. ఎవరినుంచైనా ఆవసరానికి మించి సహాయం పొందడం కంటే మోస పోవడం మరోటిలేదని తెలుసుకున్నాను. మీ సహాయానికి కృతజ్ఞుణ్ణి. ఈనెల డబ్బువంపలేకపోతున్నా. ఒక మంచిపాఠం నేర్చుకో గలిగి నందుకు సంతోషిస్తున్నానని మావాళ్లకు ఓ చీటీ రాసి మా కరణం గారబ్బాయి ద్వారా పంపదలచుకున్నాను. సెలవు” అంటూ, కళ్లజోడు ఒకసారి సరిచేసుకుని, తలపైకెత్తి, రొమ్ము విరుచుకుని, గడపదాటి బయటకు నడిచాడు కిరీటి..

యలువ ఫిబ్రవరి '78.